

L-OFFERTA META TIĠI ĊĊELEBRATA QUDDIESA

Il-Papa Franġisku jfakkarna b'mod ċar dak li wriena Ġesù Kristu: "Il-Knejjes m'għandhomx ikunu djar tan-negozju, ir-redenzjoni ta' Kristu hi dejjem gratwita." (ara Omelija Santa Marta, 21 ta' Novembru 2014).

Għalhekk, iċ-ċelebrazzjoni tal-quddiesa m'għandha qatt tintrabat mal-flus jew b'xi mod tingħata impressjoni li għandha prezz. Min jirraġuna li qed "iħallas għall-quddiesa" jkun qiegħed ikasbar il-qdusija u l-kobor tal-quddiesa, li m'għandhiex prezz materjali, għax hi l-offerta imprezzabbli tal-Ġisem u d-Demm tal-Iben ta' Alla li sar bniedem u ta' ħajtu għalina meta miet u qam mill-imwiet. Għandna lkoll nagħmlu sforz biex inwasslu dan il-messaġġ lil ħutna l-Insara, qabel xejn bl-eżempju li nagħtuhom.

Meta jagħtu l-offerta (elemożina) tagħhom, l-Insara jkunu biss jagħtu kontribuzzjoni għall-għajxien tas-sacerdoti u għall-ħidmiet tal-Knisja. Mons. Arċisqof jikkonferma l-prattika li issa ilha f'dawn l-aħħar snin li din l-offerta tkun ta' ħames ewro. Min ma jistax jagħmel offerta bħal din, ma għandu qatt b'xi mod iħoss li ma jistax jitlob li tkun iċ-ċelebrata quddiesa skont l-intenzjoni tiegħu jew tagħha.

Dwar quddies b'diversi intenzjonijiet, li għadd ta' sacerdoti jħossu l-bżonn tagħhom minħabba n-numru kbir ta' talbiet li jkollhom, Mons. Arċisqof ifakkar fil-prattika tal-Knisja li *hu biss b'eċċezzjoni li jistgħu jingabru flimkien diversi intenzjonijiet għal quddiesa waħda*. Dan jista' jsir mhux aktar minn żewġ quddisiet f'gimġha fl-istess knisja u n-nies għandhom ikunu infurmati qabel u b'mod ċar b'dan (ara *Digriet fuq l-Elemożina għall-Quddiesa*, maħruġ mill-Kongregazzjoni għall-Kleru fit-22 ta' Frar 1991, art. 2). Quddies b'diversi intenzjonijiet qatt m'għandu jkun forma ta' *fund-raising*, lanqas għall-aktar skop nobbli. Dan ikun imur kontra n-natura tal-quddiesa.

Mons. Arċisqof irid li f'dawn il-quddies partikulari, li jsiru b'eċċezzjoni, fejn ikun hemm ħafna intenzjonijiet, l-offerti l-oħra li jingħataw apparti mill-offerta normali tal-quddies imorru fil-fond ta' karità tal-parroċċa jew komunità biex ikunu meġġuna l-fqar u *għall-ebda skop ieħor*. Hija r-responsabbiltà tal-arċipriet/kappillan jew min imexxi l-komunità li jara li dan iseħħ. Fejn ma hemmx fond ta' karità, dan il-fond għandu jsir bħala parti mill-*budget* pastorali tal-parroċċa.

Rigward l-offerta li tingħata meta jkun hemm binazzjoni, Mons. Arċisqof irid li din tmur ukoll għall-karità. *Kull sacerdot li jibbina jassumi r-responsabbiltà ta' dan u juża dawn il-flus bħala għajnunna lill-fqar*.

Ta' min ifakkar li ħadd ma hu minsi mill-Knisja, la f'ħajtu u lanqas wara mewtu. F'kull quddiesa, is-sacerdoti u dawk kollha prezenti jitolbu għall-ħajjin u l-mejtin kollha. Barra minn dan, l-Isqfijiet u l-Kappillani għandhom id-dmir li kull nhar ta' ħadd u fil-festi tal-obbligu tas-smiġħ tal-quddies, mingħajr ma jirċievu offerta għal dan l-iskop, joffru l-quddiesa għal dawk kollha ħajjin u mejtin membri tal-komunità Nisranija fdata lilhom.

Maħruga mill-Kurja Arċiveskovili ta' Malta, Floriana, illum 29 ta' Lulju 2015.

Lawrence Gatt
Kancillier

Joe Galea Curmi
Vigarju Generali